

శ్రామికుడు

1944 ఏప్రిల్ 1వ తేదీన విశాఖపట్నంలో ఆర్డనెన్స్ డిపో (Ordnance Depot) లో గుమాస్తాగా చేరాను. క్రొత్తగా తెరవబడిన దవటంవల్ల అట్టే వనిలేదు. పుస్తకాలు తెరచిన డ్రాయరులో పెట్టి చదువుకోవటం, పక్కవాడితో బాతాఖానీలోకి దిగటం తప్పించి యింకేవని లేదు.

మా అఫీసుకు యెదురుగానూ, వెనుకస్థలంలోనూ కొందరు డిపో కూలీలు అప్పుడే తోటవేసే ప్రయత్నంలో వున్నారు. ఆ గేంగ్

మేస్త్రీ దుబ్బుగా చెయ్యొత్తు పొడుగు భారీమనిషి. చామన చారుగా వుండే వాడు. వయసు అరవై పడిలో వుంటుంది. పండినమీసాలు బాగా ఒత్తుగావుండి గొత్తపోతుకొమ్ముల్లా తిరిగున్నాయ్. తలకి యెత్తె న పాగాచుట్టి బొజ్జను గట్టిగా పట్టివున్న మోటు బనియను వేసే వాడు.

పనీపాటులేని నేను పనిపాట్లు చేకొసుకొనే వాళ్ళవేపు అప్పు డప్పుడు దృష్టి పోనిచ్చేవాడిని. ఒకనాడు ఉబుసుపోక “నీ పేరేం టోయ్?” అని అడిగాను. “అప్పన్న, బాబో” అన్నాడు. కానీ నేను తరువాత ఆ పేరుపెట్టి యెప్పుడూ పిలవలేదు. ముసలి వాడికి పర్యాయ పదంలా “తాతా” అనే పదమే ఉపయోగించే వాడిని. రానురాను మా పరిచయం ద్విగుణీకృతమైంది. నేనొక నాడ న్నాను: “గేంగ్ షేస్త్రీవి, కులీలచేత నువ్వు పనిచేయించాలి గాని — నువ్వే పని చేస్తావెందుకు?”

“ఎవరు సేస్తే యేంవుందిబాబో — తోట యేపుగా పెరగాలి గానీ” అంటూనే పొటపట్టుకొని నేలను గొప్పపెట్టున్నాడు.

ఎండనక వాననక కులీలు పనియెగవేసినా పనిచేస్తుండే వాడు. లంచ్ టైమ్ లోకూడా తాతను తోటలో పనిచేస్తుండగా చూశాను. చెమట నీరులాకారి మొక్కలమీద పడేది, పైనుంచి బొప్పాయ్, కొబ్బరి, అరటి యిత్యాది మొక్కలన్నీ తెచ్చి నాణే వాడు. మట్టెండలో మొక్కలు నాటడంచూసి “అవన్నీ పెద్దవై కాస్తాయా” అన్నాను.

మొక్కను పొత్తూనే “ఓర్పుబాబో — ఓరిస్తే కోడిగుడ్డు సట్టెడా

తుందలటారు" అన్నాడు. ఇదివరకెప్పుడూ వినని యీ వల్లెసామెత వినగానే నేను మాటాడలేకపోయాను.

ఆ వారంలోనే ఒకనాడు తాత ఒక కవరు తీసుకొచ్చాడు. వాడి కొడుకు వ్రాసిన వుత్తరం అది. వంద తప్పులతోనూ వంకర తింకరలతోనూ వుంది. చదివి వినిపించాను. అంతావిన్నాక చ్రున లేస్తూ "ఆదూ, ఆడి తలలోని పేనీ వస్తాది. ఎదవకి సొలాకలంబట్టి ఒళ్లు బలుసెక్కిపోనాది" అన్నాడు.

"నువ్విలా అంటే యెలా తాతా? వాడికి శలవు దొరకద్దూ" అన్నాను. "ఇదంతా యేసంబాబూ! ఆడెంత మిలటరీవోడ్డై పోయినా యీ జెబ్బవం వేయిడనే. ఈనాడు కాకపోతే యింకోనాడు రాదా?"

"ఏం వొచ్చింది?" అన్నాను అసలు గుట్టు లాగుదామని.

"ఎందరు పోనారు? ఆ డొక్కడేనా. ఆ గుంట పుట్టినదగ్గర నుంచీ యిడిపేరే యెట్టెసాం మాదగ్గిరోల్లే. రారా పెళ్ళి సేస్తానూ అంటే యిడికి గోరోజనం యెక్కువై నాది. ఈడికి పెద్దపెళ్ళాం కావాలట!"

"మంచిదేకాదా?" అన్నాను.

"అదా బాబూ సెప్పినావు! ఇప్పుడు పెద్దదాన్ని సేస్తే వాడింకా రెండు మూడేళ్ళదాకా మిలటరీనించి రాడుకదా— అదెంతిరుగులు తిరిగితే నా మీసం వుండెందుకూ? ఈ గుంటను సేసుకుంటే ఆ డొచ్చేసరికి కావరానికొస్తాది" అంటూ వుత్తరం పట్టుకొని వెళ్ళిపోయాడు.

అప్పుడప్పుడు తాత వనిచేస్తూనే మంచి మంచి కబుర్లు చెప్పేవాడు. తోట యిన్స్పెక్షన్ (Inspection) చేస్తున్నట్టు అక్కడక్కడే తిరిగి తాత మాటలు వింటుండేవాడిని. రంగూన్లో దర్వానుగా వుండేటప్పుడు చూపించిన పొరుషాన్ని, యజమాని మెచ్చి యిచ్చిన బహుమాన్ని గూర్చి చెప్పాడు. నేను అడిగాను “అయితే రంగూన్లో యేమాత్రం గడించావ్?”

“గడింపు! కడుపుకిబాగా తిన్నాను. రోజుకోకోడితినేసోలం తిన్నదేదో దక్కోలు—జపానోడు బాంబులే సేటప్పుడు యిలా ఒల్ల దిట్టంలేకపోతే నడిసిరాగలవార బాబో?” అన్నాడు. నిజవేఁ అన్నట్లు నా తల నాకు తెలియకుండానే వూగివుంటుంది. బర్మావాళ్ళ ఆచార వ్యవహారాలు, డిపోకు మూడు మైళ్ళదూరంలోవున్న వాళ్ళ పల్లె విషయాలుకూడా చెప్తుండేవాడు.

ఆ నెలలోనే ఒకరోజు ఉదయం వనిలోకి రాగానే నా టేబిల్ దగ్గరకువచ్చి “నా కొడుకు వచ్చాడు బాబూ-వచ్చే వారంలో పెళ్ళి” అన్నాడు.

“ఆపిల్లనేనా?” అన్నాను.

“దాన్ని కాక—మేం వుండగా ఆడిమాట సెల్లుతాదా?”

నాలో రేగిన సంశయంకొద్దీ “ఇంత తొందరేం వచ్చింది?” అన్నాను.

“పెద్ద గాడిదనా వున్నాడు. అడికింకా సెంబుడి నీరు పొయ్యక పోతే వూళ్ళోవాళ్ళేమని పోతారు? పెళ్ళయినాక పోకిరీయేసాలు మాని ఆడి గుత్రానికి ఆడే గడ్డేసుకుంటాడు.”

నే నేమీ మాటాడలేదు. యాక్టివ్ సర్వీసులోని కెళ్ళబోయే వాడికెందు కంటగట్టడమని నేననలేకపోయాను. పెళ్ళికి వెళ్ళలేదు గానీ ఆ విషయాలన్నీ తాతద్వారానే విన్నాను ఏకరాత్రిలో డుబ్-డుబ్ మనిపించేశారు.

వినాలనాడు తాగడానికి మాంసాలకి ఖర్చు, పెళ్ళిఖర్చుకంటే హెచ్చే అయ్యిందట.

కాలగర్భంలో కొన్ని నెలలు క్రుంగిపోయాయి. తాత యథా విధిగా కష్టపడుతున్నాడు. చరిత్రలో ఆరోజుల్లో తెచ్చిన తీవ్రమైన మార్పులు నాలో సంశయాలు రేగగొట్టినా తాత నిశ్చింతగా వున్నట్లు గుర్తించాను. 1947 సంవత్సరములో కాలుపెట్టాం. మేము న్నది అతి తాత్కాలిక వ్యవహారశాఖ కాబట్టి దినదిన గండంగా బ్రతుకుతున్నాం.

ఒకరోజు తాతను పిలిచాను. చెప్పాను. తాత ముక్కుమీద వేలు వేసుకొని “తెలిక అడుగుతాను గానీ—యీ ఆఫీసులు మూసేస్తో—యీ సెట్టులు, యీయన్నీ దండగే కదా?” అన్నాడు.

“నేవల్ ఆర్మీ వెంటుడిపోవాళ్ళకి యివన్నీ అప్పచెప్తారు” అన్నాను.

“అలు మనల్ని తీసుకోరా?” అన్నాడు”

“ఇప్పుడు మన అవసరం లేదు” అన్నాను.

“పోనీలే బాబూ—పుట్టించినోడు పెట్టకపోడు. ఆ వొచ్చిన మారాజులేనా యీతోట ఫలసాయం తింటే పున్నె మేనా వస్తాడి”

అంటూ వెళ్ళిపోయి తోటపనిలో నిమగ్నుడై పోయాడు.

1947 మార్చి 31 తేదీ—అపేళ నేను యిటూఅటూ పనిమీద పరుగెత్తుతున్నాను. తాతకు ఆఖర్ జుఆదే. మట్టమధ్యాహ్నం మప్పుడు గాలిదుమారం రేగింది. నే నప్పుడే కేంటీన్ లో భోజనంచేసి వస్తూ దుమారంలో చిక్కుకున్నాను. ఎలాగో అఫీసు చేరుకునేసరికి తాత తోటలో పనిచేయటం గమనించాను. రెండు బొప్పాయ్ చెట్లు కూలి పోయినాయ్. మిగతా చెట్లు కూలిపోకుండా కొయ్యలు పోతటం గమనించాను. దుమారం ఆగాక తోటలోనికి వెళ్ళాను. కూలిపోయిన చెట్లదగ్గర నిల్చుని గాలిని తిట్టా విచారిస్తున్నాడు. “ఈపేళతో నీకూ యీతోటకూ సంబంధం తెగిపోయిందికదా—ఎందు కింత శ్రమపడుతున్నావు?” అన్నాను.

“ఇంత పెద్దకాయలు కాసేవి యీ సుట్టపట్టన నేవుబాబో— యెదవగాలి కడుపునేసుకుంది” అన్నాడు. వాడి బాధ స్ఫుటంగా అగుపించింది. కొంచెం దగ్గరగా వెళ్ళి “రేపటినుంచీ యెంచేస్తావు తాత? ఆల్సను.”

“ఎక్కడో కూలిపని.”

“దొరుకుతుందా?” అన్నాను.

“నేనేంపాపం సెయ్యనేదు బాబో, పాఠశాల కరవటానికి. నిజం మీద యెల్లెవోడికి బగవంతుడు నిజంగానే సూత్తాడు.”

నా యెదరగావున్న నిదర్శనంబట్టి “నాకేం నమ్మకంలేదు తాత” అన్నాను. తాత వాడిపోయిన ముఖంలో చప్పున నవ్వు

ప్రత్యక్షమయింది. "రాబాబో! వయసులో గడించిన డబ్బెనా, వయసొచ్చిన కొడుకైనా వుండాలంటారు. ఆ గాడిదున్నాడు గాదా? అలాగే గడిసిపోతాది." అభినయంతో నోటి తుంపరలు వైకి విరజిల్లి యీ మాటలు పూర్తిచేసినవెంటనే, నేను చెప్పాను "వాళ్ళకి గుమాస్తాల్ని కావాలట! మన దొర నన్ను రికమండు చేశాడు. నే వీవాళ్ళు నన్ను రేడినుంచి తీసుకుంటున్నారు." తాతముఖం చేటంత య్యింది. నవ్వుతూ "మంచిది బాబో! రాతా కోతా సేతనై నబాబువి. నిపావకాన మాక్కంత యేనాడైనా ఆదరువు దొరుకుతాది" అన్నాడు.

నేను నేవల్ ఆర్మ మెంటు సర్వీసులో చేరిన వారంలోనే యెవరైనా టాంబాయి బదిలీమీద వెళ్తారా అని అడిగారు. టాంబాయి చూడాలని చాలాకాలంనుంచి వుండటంవల్ల మొదటి వాలంటీరును నేనయ్యాను. అదీకాకండా మా పెదనాన్న అల్లుడు రిజర్వు బ్యాంక్ అఫ్ ఇండియాలో పని చేస్తున్నాడు. ఇక్కడలా హాటల్లో బాధపడే అవసరం లేదు.

టాంబాయిలో 1949 జూన్ నెలాఖరువరకు వున్నాను. తరవాత తూర్పుకోస్తాకు బదిలీకోసం మా నాన్న వుత్తరాలలో బలవంతంబెయ్యటంవల్ల ప్రయత్నించాను. అదృష్టవశాత్తూ విశాఖపట్నం బదిలీఅయ్యింది. జూలై మొదటివారంలో పనిలో చేరాను.

ఒకనాడు మొదటి ఆట సినీమానించి గేటుదాటి రోడుమీదకు వచ్చాను. కారుహారను విని ప్రక్కకు తప్పుకుంటుంటే 'బాబో' అన్న రేక పేలవంగా వినిపించింది. ఎక్కడో విన్న గొంతుకలా వుంది.

ఆగి చప్పున చుట్టూ చూశాను. వస్తున్న కారును లక్ష్యంచెయ్యకండా ఒక రిక్ష్వా వేపు వస్తోంది. “సాలాకలాసికి కనపడ్డావు. కూర్చోబాబో నాగేస్తాను” అన్నాడు. గొంతుక బట్టి తాత అనుకున్నానే గానీ ఆ మనిషిని చూస్తూ అలా స్తబ్ధుడనయ్యాను. ట్రాఫిక్ ఒత్తిడివల్ల అక్కడ నిల్చినే ఆవకాశంలేక పది గజాలు ముందుకు సాగాం. ఆ జంక్షన్ మెర్క్యూరీబల్బు వెలుగుతోంది. ఆ వెలుగులో బక్కచిక్కిన ముసలిగుఱ్ఱంలా దీనంగా మృత్యువును మౌనంగా పలకరిస్తున్నట్లున్న ఆయెముకలపోగును చూశాను. తలమీద చింకి తలపాగైనా లేదు. మూతిమీద మీసాలు ఆకలికి చచ్చిపోయిన యేమో! కళ్ళు అరంగుళం లోతుకు పోయాయ్.

కుంభాకారంగా వున్న కడుపు పుటాకారంగా మారింది. నాకు యింకొక క్రొత్త కనిపించింది. పాదాలకు చింకి కెళ్ళి ...నన్ను రిక్ష్వామీద కూర్చోమని బలవంతం చేస్తున్నాడు. ఆ రిక్ష్వా యెక్కితే నేను చాలా బరువుమనిషినై పోతాను.

నా వెనకాలే రిక్ష్వాతోనే మెల్లగా నడుస్తూ కుశలప్రశ్నలు వేస్తున్నాడు. నా సంగతి వేగంగా తేల్చేసి, తాత యిలా చిక్కిపో తానికి కారణమేమిటని అడిగాను. “వీదై నా జబ్బుగాని పడ్డావా?” అన్నాను. “తిండికి లేకపోవటమే జబ్బు” అన్నాడు. తరువాత హీనస్వరంతో చెప్పుకొచ్చాడు: “కూలి సేసిన కడుపుకి సాలేదికాదని యీ గాడి కొనుక్కున్నాను. ఆడు అప్పుడే మిలటరీనుంచి యెలి పొచ్చినాడు. పనిపాట్లు సెయ్యడు. కూలిపని కెల్లమంటే యెల్లడు. పోనీ గాడేనా నాగరా కూలిపనికి నాను ఎల్లానంటే, నా నెక్కుతాను గాని నాగుతానా అంటాడు. నెలజీతం వొచ్చిన నౌకరీ చూపించు,

సేస్తాను అంటాడు. నా నెక్కడ సూపించేది బాబూ. నా కేమారా
 బాల్మీ తెలుసని? ఇలా రేతిరిపగలు గాడిరాగి, సానీరుమీద పాణం
 నిలబెట్టుకొని వోరానికి రెండు దపాలు యింటి కెల్తాను. పూరవతలే
 కాసి సగం డబ్బు నాగేస్తాడు. పెళ్ళాన్ని వదిలేసినాడు. సానీరు
 రోజూకి యసమాటు వుండాలి. సిగరేట్లు కాల్చడం యింతా అంతా
 కాదు. వోరానికి మూడు దపాలు పట్నం బైస్కోపులకని వస్తాడు.
 పోలాలు వదిలేసి ఆడిని కూర్చోబెట్టి గాడి నాగాల. ఆ యన్నిటికి
 నాను దబ్బివ్వాల. లేకపోతే తంతా సంటాడు. ఇన్నాళ్ళాగ పక్క
 బలం వున్నాదిగనకనా ఆడిని యెదిరించటానికి. ముసిలిదానిమీద
 సెయిసేసుకుంటాడు.....”

ఇంతలో సందులోవున్న నా లాడ్జిని చేరుకున్నాం. తాళం
 తీస్తూ “అప్పుడప్పుడూ కన్పిస్తూవుండు. ఇక్కడే వుంటాను”
 అన్నాను.

“అలాగే బాబో—నన్ను మరసిపోకండి” అన్నాడు చేతులు
 నులుపుతూ.

నేను ఆగాను.

“ఆ యెదవని మీ పాదాలదగ్గర పడేసుకోండి.”

“ఇప్పుడు ఖాళీలు లేవు. అయినా అలాంటి వెధవ చళ్ళువంచి
 కష్టపడతాడా?”

“బాబో బాబో నాలుగు సీవాల్లు తమరే పెట్టరుకాని

.... మరీసిపోకండి.”

“చూద్దాంలే” అని ఒక వూతపదం పారేశాను. కాని లోపలకు వెళ్ళాక కుర్చీకి చాలాసేపటివఱకు అంటుకుపోయాను. కష్టపడిన వాడి బ్రతుకుయిదీ ! !

తాత అప్పుడప్పుడూ వస్తుండేవాడు. కొడుకు వుద్యోగం విషయమై జ్ఞాపకంచేసి వెళ్ళిపోయేవాడు. అప్పుడప్పుడూ రోడ్డు మీద యెదురుపడినా, వెనుకనుంచి బరువుతో వస్తున్నా నన్ను చూడగానే మెల్లగాపోతూ “దండం బాబయ్య” అనేవాడు. ఒక నాడు సాయంత్రం నేను వచ్చే వరకు కూర్చునివున్నాడు. నా ఆలస్యానికి కారణం చెప్పాను.

“ఆడిసొమ్మేం పోయేది బాబూ వూరకే యిస్తే ?” అన్నాడు.

“తోటలు పెంచటానికి గవర్నమెంటు డబ్బివ్వదు. అంచేత ఆతోట ఫలసాయం చవిగ్గా పనివాళ్ళకే అమ్మి, ఆ డబ్బుతో విత్తనాలు యెరువులు కొని తోట బాగుచేయమని దొర చెప్పాడు” అన్నాను.

“ఏం యిత్తనాలు కొన్నావు బాబూ? ” అన్నాడు.

“అన్నీ ఇంగ్లీషువిత్తనాలే.”

“పేరు పెద్ద, వూరు దిబ్బ—ఆటికంటే మన దేశవాళీవి సొలమంచివి” అన్నాడు.

నేను నవ్వి యింకోవిషయం చెప్తామని ప్రయత్నం మీద ఆపుకొన్నాను. తాత "నల్లమందు పిసర నేదు బాబో?" అన్నాడు. నే నావిషయం గ్రహించనట్టుగానే "దున్నపోతుల్లాంటి వాళ్ళను ఎలా లాగుతున్నావు?" అన్నాను.

"దున్నపోతులా! కారుబాబో — సాలామంచోలు — ఏదో అతిక్రమణి మానోటికి బుక్కడుగంజి."

"అద్దరేసి యెక్కి, లార్డులలా పోజులిస్తూ, హేయంగా...." అన్నాను.

"సైకిలు రిక్నాలు వచ్చినాక మాబేరమే పడిపోనాది.... అలా బోలు నల్లమందు పిసరకేనా యిస్తారు."

"అంత తక్కువకు లాగుతున్నావా?" అన్నాను.

తాత ప్రసన్నవదనంతో "రాబాబో! కానీసాని బెతికిందా? రూపాయి సాని బెతికిందా? అదే పదేలు."

ఈ సామెతలు నానోటికి తాళాలులా పనిచేస్తున్నయ్య. అవి మరచిపోకుండా మనసులో ఎన్నోసార్లు అనుకోవటంతో అసలు విషయాన్ని విడిచిపెట్టుంటాను.

అసలు తాత యెందుకొచ్చాడో కొంత సేపటికిగాని జ్ఞప్తికి రాలేదు. నాజీవిత విధానంలో, నా రాబడిబట్టి నేను పేదవాడినే. పొదుపుగా ఖర్చు పెట్టుకున్నా కాఫీ త్రాగకుండా గడపిన రోజులు లేకపో

దు. లేపావలా కాసు తీసియిచ్చాను. సంతోషంగా తీసుకొని వెళ్ళి పోయేముందు కాడుకు వుద్యోగం విషయం జ్ఞాపకంచేశాడు. అప్పుడు ఆవేశ విత్తనాలు తెమ్మని డబ్బిచ్చేటప్పుడు ఎష్టాబ్లిష్ మెంట్ ఆఫీసరుతో మాట్లాడిన విషయం చెప్తామనుకున్నాను. కాని మళ్ళీ చెప్పకపోవటమే మంచిదని "చూద్దాం" అనే పదం పారేశాను.

ఆ వారంలోనే రెండసార్లు కనిపించాడు. మొదటిసారి కొడుకువేషాలు గూర్చి కళ్ళలో నీటితో చెప్పుకొచ్చాడు. భరించలేని కోపంతో ఏదో అనేశాను. రెండోసారి కొంచెం సర్దుకొని చెప్పాడు. నా కోపంకు, నామాటకు యెంత విలువయిస్తున్నాడో ఆసేకే కొంచెం అర్థంచేసుకున్నాను.

మూడోసారి తెల్లవారేసరికి ఒంటిగానే వచ్చాడు. "రిక్షా వీదీ?" అని అడిగాను.

ఈ ప్రశ్నకు వెంటనే తాతకళ్ళు నీటిమయమైవున్నాయో ముందుసారివచ్చి చెప్పిన మాటలు జ్ఞప్తికి వచ్చాయో.

"చెప్పతాతా— ఏమైంటో" అన్నాను. మగిషి గతుక్కు మనటం గుర్తించాను. కట్టుకున్న మాసిన చింకి గుడ్డపీలికతోనే తన కళ్ళు వత్తుకుంటూ "వోరంరోజు లై నాది బేరం తగ్గిపోనాది.... ముందు పిసరుకే డబ్బు నేకపోతే ఆడియేసాలకి డబ్బు ఎక్కడ కోపంవచ్చి రాతిరి గాడీ యిరిసేసినాడు."

వెక్కుతున్న యీ మనిషి ఒకప్పుడు రంగూన్లో వీరుడని స్మరించి యిలాంటి దృశ్యాన్ని చూడవలసి వచ్చినందుకు బక్క

నిట్టూ పోయాను. చాలా సేపటికి “ఎం చెయ్యదలచావ్?” అన్నాను.

“ఎం సేస్తాను — ఇక అపక్కు తనటవే — ఆ డక్కడ.... నేనిక్కడ....”

“ఇంత చేసిన ఆ వెధవని యింటి నుంచి తగిలే లేక పోయావా?”

“వూరోలు యేవనిపోతారు — యెంత చేసినా కనుకున్న పేణం. మనిషి మిగల్గుగానీ మాట మిగిలిపోతాది... ఆడు పంపిన డబ్బుతోనే పెళ్ళి సెయ్యగా మిగిలినదాంతో గాడి కొన్నాను ఆడి డబ్బు ఆడే కాల్సుకున్నాడు”

నా కోపానికి యెంత విలువవుందో నా కర్థమయింది. ఎంత అయినా కనుకున్న పేణం అనే తాతమాటలు నా చెవుల్లో గింగురు మనటంవల్ల మౌనం దాల్చాను.

వెళ్ళిపోయేముందు “మరిసిపోకు బాబో” అన్నాడు. తల వూపడానికై నా నాకు కిక్కిలేకుండా పోయింది.

అదివారం — నేను యింటకిరావటం చాలా ఆలస్యమైంది. చేతిలో వూతకర్త వుండబట్టి తాతను చప్పన పోల్చుకోలేక పోయాను.

“కర్తపట్టుకున్నా వేం తాతా?” అన్నాను.

“తిన్నగా నడిస్తే యే బాబు ధర్మంచేస్తాడు? కర్తపట్టుకొని చాట్టగా నడిసి కేకలేసి గుమ్మ గుమ్మానికి యెత్తెయే యమ్మకై నా కనికారం పుట్టాది....” అన్నాడు.

ఈసారికూడా కొడుకు విషయం జ్ఞప్తికి తెచ్చాడు.

అ వారంలోనే తాత మనుషుల వెంట “ఒక్కానీ పడేయండి బాబూ....మీ తల్లిదండ్రులకి పుణ్యం వుంటుంది బాబూ” అంటూ పడటం చూశాను.

ఒకరోజు సాయంత్రం కాఫీ హోటల్లోకి పెళ్ళామని మొదటి మెట్టుమీద కాలు వేసేసరికి ఆ మెట్టు దగ్గరగా గప్పున తాత కూర్చుండటం చూశాను. తాత అని పిలుచుంటే యేవయ్యేది—బాగా మూతిని బిగించుకున్నాను. కానీ తాత అరుస్తున్నాడు — గుడ్డివాడ్ని బాబయ్యా! నాలుగు రోజులై కడుపు మాడిపోయింది బాబయ్యా... మీ తల్లిదండ్రులకి పుణ్యం వుంటుంది బాబయ్యా....

నేను వేసిన బేడకాసు తడుముకుంటూనే “ఈ మారాజుని బగమంతుడు ఒకకంట సూస్తాడు” అన్నాడు. కళ్ళుచూసుకొని వున్న తాతవేపు అలా చూస్తుంటే ఆ ప్రక్కనే యింకో మనిషి “చొట్ట దాన్ని బాబయ్యా....వోరంరోజులై కడుపు మాడిపోతంది బాబయ్యా”

ఇలాగ ప్రపంచంలో అరిచేవాళ్లందరూ నా చెవిదగ్గరే అరుస్తున్నట్లనిపించింది. వచ్చిన దారంటే తలవంచుకొని లాడ్జికి వెళ్ళిపోయి రుమాలు తీసుకున్నాను.

ఈ సంఘటన తరవాత తాత కొన్నిరోజుల వరకూ అగపడలేదు. కనపడినా చూడలేకపోయే వాడినేమో!

ఆ నెలలో ఆఖరివారం. నాకది “వాపర్ వీక్”. అసలే ఆస్పత్రి పుట్టటంలేదు. రెండుసారు అగ్రికల్చర్ డిమాన్ స్ట్రీటరు ఆఫీసు కెళ్ళాను. డిమాన్ స్ట్రీటరు చివరకు రానందుకు విసుక్కుంటూ యింటి కొచ్చాను. అప్పటికి చీకటిపడింది. ఆ చీకట్లో వాకిట ఎవరో కూర్చు

న్నట్లు దూరంనించే చూశాను. నా కోసం కూర్చునేవాడు తాతే అనుకున్నాను. ఏం వచ్చిందో యేంబో అని అనుమానిస్తూనే వున్నాను బాధపడుతున్న వాళ్లకే యింకొకరిభాధలు అగుపిస్తాయ్. సానుభూతి తప్పించి యింకేవిధమైన సహాయంచెయ్యటం సాధారణంగా జరుగదు.

నేను దగ్గరకు వెళ్ళగానే తాత ఘొల్లున యేడుస్తూ రెండు పాదాలమీద పడిపోయి “నాకొడుకుని రచ్చించు బాబో” అని నాలుగుసార్లు నెత్తిని నా పాదాలమీద కొట్టుకున్నాడు.

తీవడిసి “ఏం వచ్చింది తాతా” అన్నాను.

“పోరం రోజులై నాది. జొరం కాస్తంది. అదే పోతాదనుకున్నాం. మిలిటరీలో సర్రున సిదితే డాక్టేరు వస్తాడు. ఇంతజొరంవస్తే డాక్టేరుని ఎందుకు తేరని ఒకటేగోల—యీ సిన్న జొరానికి డాక్టేరేలని పూరుకున్నాను. యిప్పుడా వాకిటేసేశాం. వయిదుగుడు బాబు దగ్గరికెత్తే జట్కా కరుసికి మందు కరుసికి పది రూపాయలు తెమ్మన్నాడు. నాదగ్గర సిల్లి గవ్వనేమి....”

ఆ చివరివాఖ్యం నేను మనసులో అనుకున్నాను. చప్పున మాటాడలేక పోయాను. తాత శరీరం శుష్కించినట్లుగానే మనోదైర్యంకూడ శుష్కించి పోయిందని ఆ యేషుపే చెప్తోంది.

“నిన్నేం బాగుచేశాడులే ఆ వెధవ ?” అన్నాను.

“అంతేఅన్నావా బాబో ! ఇంత హీనస్థపడి యెందుకు బతికున్నాను అడిని నూసేనా ? నేదా అంటే ఏ నూతిలోనో గెడ్డ లోనో పడి సావనా ?”

తాత యీ మాటలు కోకంతో తబ్బిబై పోతూ అంటున్నాడు.

కానీ నా పరిస్థితి నన్ను తబ్బిబ్బు చేస్తోంది.

“ఆడు బాబుకి కోపంతెప్పించినాడు. నాను మీ పాదాలు పట్టుకున్నాను. సెమించండి. నాముడుకుల్లో సెక్కి నేకపోతే ఆడంటే తిట్టో కొట్టో బుక్కడు గంజి పోస్తాడు.”

నేను స్తంభించి పోయాను.

“ఆడుసస్తే ముసలిది యే నూతిలోనోపడినస్తాది. ఆ లిద్దరూ సస్తే నా సుండి యేం చేస్తాను? ఆ డుంటేనే నా వంశం నా బతు కూను. అంతా ఆడేనాకు. నాను ఆడికోసవేఁ పుట్టాను.... ఆడికోసవేఁ రంగం ఎల్లాను.... ఆడికోసవేఁ గాడినాగాను — ఆడికోసవేఁ గుడ్డోణని, కుంటోణని యేసాలేసి అడుక్కు తిన్నాను బాబో....”

ఈ ‘బాబో’ అనే స్వరం వెయ్యిగొంతుకలు కలిసి యేడ్చే టట్లు నాకు వినిపించింది. నీరు నిండి పోయిన కళ్ళకు నా చుట్టుప్రక్కల కొందరు నిల్చొని వున్నట్లు గమనించాను. తలుపు తోసి లోపలకు వెళ్ళి కుర్చీవీడ వాలిపోయి జుత్తుపీక్కున్నాను.

కొంత సేపటికిగాని గాబరాపడ్డ నా మనసుకు ఒక విషయం జ్ఞప్తికిరాలేదు. ఇన్నాళ్ళకీ నా సంశయం తీర్చుకోడానికి అదను దొరికింది. తాతను లోపలికిపిల్చి పదిరూపాయలనోటు చేతిలో పెట్టూ “రేప్రొద్దున్న వచ్చి యెలావుందో చెప్పు” అన్నాను.

కొళ్ళకుముద్దులాడి చీకటిలో లీనమయ్యాడు. ఆ రాత్రి నేను చేసిన పనివల్ల ఆ మరుసటి రోజు ఆఫీసుకు శలవు పెట్టవలసి వచ్చింది.

ఉదయం తాత అగపడలేదు. నిరాశ చేసుకున్నాను. మరు

ఈ రోజు ఎస్టాబ్లిష్ మెంటు ఆఫీసర్ తో చెస్తా మన కున్నాను: "ఖాళీ వస్తే యేఎక్స్ సర్వీస్ మెన్ ని వేస్తా ననుకున్నా వో వాడి పపంచాన్ని విడిచిపెట్టా" డని.

సాయంత్రమైంది. ఉదయంనుంచి తెలిసిన వాళ్ళందరినీ సిగ్గువిడిచి అడగ్గా పదిరూపాయలు అప్పు పుట్టింది. ఆ డబ్బుతో ఎగ్రికల్చర్ డిమాన్ స్ట్రీటరు ఆఫీసుకు వెళ్ళి వచ్చేసరికి చాలా ఆలస్యమైంది.

నన్ను చూడగానే తాత ఒక్కనవ్వు నవ్వి చేతులెత్తి "నోరల్లా పళ్లె, ఊరల్లా ప్రజలే. ఎందుకు బాబో? నీలాంటి వాళ్ళు పదిమందింటే సాలదా? అన్నాడు.

తంవాత కొడుక్కు కొండెం నయంగా వున్నట్లు, బ్రతుకు తున్నాడని ధైర్యంగా చెప్పాడు. నా నోరు పెగల్లేదు. తాత వెళ్ళిపోతుంటే అలా కూర్చోనే ఆలోచించుకుంటున్నాను. తాత ఒకనాడు చెప్పిన మాటలు జ్ఞాపకానికి వచ్చాయ్— "నిజంమీద నిలబడ్డవోడిని బగమంతుడు నిజంగానే సూస్తా" డని.

ఆ పదిరూపాయలు తాత వేసిన తోట ఫలసాయం అమ్ముగా వచ్చినది. విరువుల కోసం ముందు రోజు ఆ డబ్బు పట్టుకొని ఎన్ని సార్లు తిరిగినా డిమాన్ స్ట్రీటరు అడపడలేదు. ఎందుకగపడలేదనేది ఒక జవాబు చెప్పలేని పెద్దప్రశ్న—

ఇదంతా చెప్పి తాత మాత్రం జవాబు చెప్పగలడని నా ఉద్దేశం— ఆ చిన్న నవ్వుతోనే అంటాడు: "నన్ను రచ్చించింది నా సెవటి" అని.

(“ఆంధ్ర పత్రిక సంవత్సరాది సంచిక”)